

---

# Kalamrityujaya Stotram

---

## कालमृत्युजयस्तोत्रम्

---

### Document Information

Text title : Kalamrityujaya Stotram

File name : kAlamRRityujayastotram.itx

Category : shiva, lakShmInArAyaNIyasaMhitA, stotra

Location : doc\_shiva

Proofread by : PSA Easwaran

Description/comments : lakShmInArAyaNIyasaMhitA | khaNDa 3 | adhyAya 142/1-45||

Latest update : April 12, 2026

Send corrections to : sanskrit at cheerful dot c om

---

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

**Please help to maintain respect for volunteer spirit.**

---

Please note that proofreading is done using Devanagari version and other language/scripts are generated using **sanscript**.

---

April 12, 2026

*sanskritdocuments.org*

---

कालमृत्युजयस्तोत्रम्



श्रीनारायणीश्रीरुवाच ।  
नारायण जगत्कान्त सर्वरक्षक सर्वग ।  
कथं त्रिकालजं मृत्युं जयति मानवो भुवि ॥ १ ॥  
मृत्युरनिपरावृत्तो बलवान् केन वार्यते ।  
केन रूपेण वा मृत्युर्मानवान् परिधावति ॥ २ ॥  
श्रीपुरुषोत्तम उवाच ।  
शृणु श्रीशिवराज्ञीश्रि नारायणि रमेऽपि च ।  
लक्ष्मि समुद्रजे चापि शृणु चाक्षरमाणिकि ॥ ३ ॥  
गरुडो मम भक्तो वै समासीनोऽभवद्गृहे ।  
जपन् मालां मम ध्यायन् मन्मूर्तिं दिव्यरूपिणीम् ॥ ४ ॥  
पृष्टस्तदा जनकेन कश्यपेन सुतो निजः ।  
कथं पुत्र महाभक्त योगिन् मृत्युर्निवर्तते ॥ ५ ॥  
केन रूपेण मृत्युर्वै समायाति हरत्यपि ।  
कथं निःस्पर्शनं तस्य देहिनस्त्विह चर्यते ॥ ६ ॥  
श्रुत्वा पक्षी च पितरं समुवाच वदामि तत् ।  
भक्त्या निवर्तते मृत्युराश्रयात्परमात्मनः ॥ ७ ॥  
दण्डी शस्त्रधरो भिक्षुर्नग्नादिः कालदूतकः ।  
समायाति वर्ष्म धृत्वा तदंशेन न जीवति ॥ ८ ॥  
चितावल्मीकशैलादौ कूपे च विवरे तरोः ।  
दंशे दंष्ट्रात्रयं लग्नं दष्टो देही न जीवति ॥ ९ ॥  
षष्ठ्यां च कर्कटे मेषे मूलाऽऽश्लेषामघादिषु ।  
कक्षाश्रोणिगले सन्धौ शङ्खकर्णोदरादिषु ॥ १० ॥

वक्त्रे बाहौ च ग्रीवायां पृष्ठे दष्टो न श्रीपति ।  
 शेषोऽर्कः फणिपश्रन्द्रस्तक्षको भौम ईरितः ॥ ११ ॥  
 कर्कोटो ज्ञो गुरुः पद्मो महापद्मस्तु भार्गवः ।  
 शङ्खः शनैश्चरो राहुः कुलिकश्चेति ते ग्रहाः ॥ १२ ॥  
 तत्तद्गृहेषु तज्जातिसर्पदष्टो न जीवति ।  
 पादांऽगुष्ठः प्रतिपदः स्यात् पादपृष्ठौ द्वितीयका ॥ १३ ॥  
 गुल्फौ नु वै तृतीया स्याज्जानुनी च चतुर्थिका ।  
 लिङ्गं भगं पञ्चमीति नाभिः षष्ठीस्तिथिर्मता ॥ १४ ॥  
 हृदयं सप्तमी प्रोक्ता स्तनौ चाष्टमिकादिनम् ।  
 कण्ठस्तु नवमी प्रोक्ता दशमी नासिकापुटौ ॥ १५ ॥  
 नेत्रे चैकादशी बोध्या कर्णौ द्वादशिका मता ।  
 भ्रुवौ त्रयोदशीरूपे शङ्खश्चतुर्दशी मता ॥ १६ ॥  
 मस्तकं पञ्चदशिका तत्तिथौ तत्स्थले दशेत् ।  
 तदा कालकवलेन दष्टो देही न जीवति ॥ १७ ॥  
 पुंसो दक्षिणभागे तु नार्या वामे त्विदं मतम् ।  
 एतादृशक्षणे दष्टा न जीवन्ति कदाचन ॥ १८ ॥  
 किन्तु “ॐ गरुड स्वाहा” जपेल्लक्षप्रवर्तनम् ।  
 जपन् स्पृशेत्पदाङ्गुष्ठे तले पृष्ठे च गुल्फके ॥ १९ ॥  
 जङ्घायां जानुभागे च सवश्लो लिङ्गे भगे कटौ ।  
 जघने नाभिदेशे च नितम्बे चोदरे हृदि ॥ २० ॥  
 स्तनयोः पार्श्वदेशे च बाह्वोश्च करयोस्तले ।  
 अङ्गुलिषु कफोणे च कण्ठे गले कृकाटके ॥ २१ ॥  
 हनौ मुखे गण्डके च नासायां च कपोलके ।  
 कर्णयोः कर्णपृष्ठे च ललाटे नेत्रयोर्भ्रुवोः ॥ २२ ॥  
 कपाले मस्तके चापि शिखायां विन्यसेन्मुहुः ।  
 स एव गरुडो देही जायते मन्त्रमन्त्रणात् ॥ २३ ॥  
 नाक्रमन्ति च तच्छायां स्वप्नेऽपि विषपन्नगाः ।  
 कालरूपाश्चापि सर्पास्तद्भयाद्विद्रवन्ति वै ॥ २४ ॥

विषं मन्त्रस्य विन्यासात् सर्वं नश्यति लीयते ।  
 “ॐ शोषेश्वर नागिनीपते गरुडपृष्ठग ॥ २५ ॥  
 आस्तीकवाक्फलद श्रीहरे विषिविषं हर” ।  
 इतिमन्त्रं लक्षवारं जपेत् सिद्धो भवेत्ततः ॥ २६ ॥  
 प्रयुञ्जीत महाकालोऽप्यपि दूरायते भयात् ।  
 ममाऽनादिकृष्णनारायणनामजपात्तदा ॥ २७ ॥  
 महाकालोऽपि संयाति विप्रकृष्टो भयान्मम ।  
 जीवाऽयोग्योऽपि देह्यत्र जीवत्येव न संशयः ॥ २८ ॥  
 श्रीधरस्याऽर्चनं कुर्यात् परिवारान्वितस्य मे ।  
 ध्यात्वाऽऽत्मानं श्रीधराख्यं शङ्खचक्रगदाधरम् ॥ २९ ॥  
 ॐ श्रीमते पुरुषोत्तमाय नमः परात्मने ।  
 अक्षराय नमश्चेति माणिक्यायै नमो नमः ॥ ३० ॥  
 पद्मावत्यै जयायै च ललितायै नमो नमः ।  
 सुखदायै च प्रज्ञायै लक्ष्म्यै चापि नमो नमः ॥ ३१ ॥  
 राधिकायै क्रियायै च ज्ञानायै च नमो नमः ।  
 इच्छायै कमलायै च महालक्ष्म्यै नमो नमः ॥ ३२ ॥  
 ॐ ह्रीं श्रीधरायापि विष्णवे मे नमो नमः ।  
 अभिषेकं तथा वस्त्रं ततो यज्ञोपवीतकम् ॥ ३३ ॥  
 गन्धं पुष्पं तथा धूपं दीपमन्त्रं प्रदक्षिणम् ।  
 दद्याज्जपेन्मनुं मे च ध्यायेन्मां च हृदि स्थितम् ॥ ३४ ॥  
 शुद्धस्फटिकसङ्काशं कोटिसूर्यसमप्रभम् ।  
 प्रसन्नवदनं सौम्यं स्फुरन्मुकुटकुण्डलम् ॥ ३५ ॥  
 किरीटिनमुदाराङ्गं वनमालाविभूषितम् ।  
 परब्रह्मस्वरूपं मे चिन्तयेच्छोभनं परम् ॥ ३६ ॥  
 श्रीनिवासाय कृष्णाय नमः श्रीपतये नमः ।  
 श्रीधराय सशार्ङ्गाय श्रीप्रदाय नमो नमः ॥ ३७ ॥  
 श्रीवल्लभाय शान्ताय श्रीमते ते नमो नमः ।

श्रीपर्वतनिवासाय नमः श्रेयस्कराय च ॥ ३८ ॥  
श्रेयसाम्पतये चापि श्रीविश्रामाय ते नमः ।  
नमः श्रेयःस्वरूपाय श्रीकराय नमो नमः ॥ ३९ ॥  
श्रिया साकं शयानाय शरण्याय नमो नमः ।  
पुष्पाञ्जलिं ततो दत्त्वा श्रीश्वरं वै विसर्जयेत् ॥ ४० ॥  
एवं पूजाप्रकर्ता च निर्विषो जायते ध्रुवम् ।  
स विधूयेत पापानि मे प्रयाति परं पदम् ॥ ४१ ॥  
“ॐ श्रीं ह्रीं श्रीधराय श्रीविष्णवे जिष्णवे नमः” ।  
सर्वव्याधिहरश्चायं सर्वपीडाहरो मनुः ॥ ४२ ॥  
सर्वपापहरश्चापि भुक्तिमुक्तिप्रदायकः ।  
सर्वगरलसंहर्ता ह्यभिचारविनाशकः ॥ ४३ ॥  
सर्वेष्टपूरकश्चापि मम धामप्रदोऽपि च ।  
मत्स्वरूपः स्वयं भूत्वा जपेज्जीवेन्न संशयः ॥ ४४ ॥  
यन्मासे यदृतौ यश्च सूर्येण सह भोगवान् ।  
सर्पोऽपि वर्तते तस्य नाम्ना शपथमादिशेत् ॥ ४५ ॥  
तेन सर्पविषं तूर्णं शाम्यत्येव न संशयः ।  
इति श्रीलक्ष्मीनारायणीयसंहितायाः द्वापरयुगसन्तानात्मकस्य  
तृतीयखण्डे  
१४३-अध्यायान्तर्गतं कालमृत्युजयस्तोत्रं सम्पूर्णम् ।  
लक्ष्मीनारायणीयसंहिता । खण्ड ३ । अध्याय १४२/१-४५ ॥


lakShmInArAyaNIyasaMhitA . khaNDa 3. adhyAya 142/1-45..

Proofread by PSA Easwaran

---

*Kalamrityujaya Stotram*

pdf was typeset on April 12, 2026

——  
Please send corrections to [sanskrit@cheerful.com](mailto:sanskrit@cheerful.com)

